

# AWTORITÀ GĦALL-PARTITI POLITIĊI EWROPEJ U L-FONDAZZJONIJIET POLITIĊI EWROPEJ

**Deċiżjoni tal-Awtorità għall-partiti politiċi Ewropej u l-fondazzjonijiet politiċi Ewropej**

**tat-13 ta' Novembru 2017**

**li ma tirreġistrax Identités & traditions européennes**

**(It-test bl-Ingliż biss huwa awtentiku)**

(2018/C 106/06)

L-AWTORITÀ GĦALL-PARTITI POLITIĊI EWROPEJ U L-FONDAZZJONIJIET POLITIĊI EWROPEJ,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE, Euratom) Nru 1141/2014 tal-Parlament Ewropew u tal-Kunsill tat-22 ta' Ottubru 2014 dwar l-istatut u l-finanzjament tal-partiti politiċi Ewropej u l-fondazzjonijiet politiċi Ewropej<sup>(1)</sup>, b'mod partikolari l-Artikolu 9 tiegħu,

Wara li kkunsidrat is-sottomissjoni li rċeviet minghand Identités & traditions européennes ASBL,

Billi:

- (1) L-Awtorità għall-partiti politiċi Ewropej u l-fondazzjonijiet politiċi Ewropej (l-"Awtorità") irċeviet sottomissjoni minn Identités & traditions européennes ASBL ("ITE") għar-reġistrazzjoni bħala fondazzjoni politika Ewropea ("is-sottomissjoni") fit-28 ta' Settembru 2017,
- (2) Is-sottomissjoni kienet akkumpanjata minn ittra ffirmata kemm mill-president ta' ITE u mill-President tal-Alliance Européenne des Mouvements Nationaux ("AEMN"), l-assoċjazzjoni li ITE hija affiljata magħha formalment skont l-Artikolu 16 bis tal-istatuti tagħha,
- (3) L-Awtorità baġtet lil ITE valutazzjoni preliminari fl-4 ta' Ottubru 2017, li fiha stabbiliet li, bla preġudizzju għall-kwistjoni ta' jekk is-sottomissjoni kenitx tikkostitwixxi applikazzjoni skont it-termini tar-Regolament (UE, Euratom) Nru 1141/2014, is-sottomissjoni kienet inammissibbli jew, alternattivament, ma kenitx tissodisfa tal-anqas waħda mill-kundizzjonijiet stabbiliti fl-Artikolu 3(2) tar-Regolament (UE, Euratom) Nru 1141/2014,
- (4) L-awtorità stiednet lil ITE biex tipprovdli kwalunkwe osservazzjonijiet li xtaqet tissottometti bil-miktub sal-Ġimgħa 20 ta' Ottubru 2017,
- (5) ITE ma għamlitx użu minn din l-opportunità u, sal-lum, ma pprovdiet l-ebda osservazzjoni,
- (6) L-Awtorità vvalutat l-ammissibbiltà u l-merti tas-sottomissjoni, bla preġudizzju għall-kwistjoni ta' jekk din tikkostitwixxi applikazzjoni skont it-termini tar-Regolament (UE, Euratom) Nru 1141/2014,
- (7) L-Awtorità tqis li, anke li kieku s-sottomissjoni kellha titqies bħala applikazzjoni skont it-termini tar-Regolament (UE, Euratom) Nru 1141/2014, ma tkunx ammissibbli minhabba li, skont l-Artikolu 8(1) ta' dak ir-Regolament, applikazzjoni għar-reġistrazzjoni bħala fondazzjoni politika Ewropea tista' titressaq biss permezz tal-partit politiku Ewropew li miegħu l-applikant huwa formalment assoċjat,
- (8) ITE hija affiljata formalment mal-AEMN, li mhijiex partit politiku Ewropew irreġistrat skont il-kundizzjonijiet u l-proċeduri stabbiliti fir-Regolament (UE, Euratom) Nru 1141/2014,
- (9) Is-sottomissjoni għalhekk mhijiex konformi mar-rekwiżit formali stabbilit fl-Artikolu 8(1) tar-Regolament (UE, Euratom) Nru 1141/2014,
- (10) Barra minn hekk, l-Awtorità tqis li, anke li kieku s-sottomissjoni kellha titqies bħala applikazzjoni ammissibbli skont it-termini tar-Regolament (UE, Euratom) Nru 1141/2014, is-sottomissjoni tfalli fuq il-merti peress li, skont l-ittra (a) tal-Artikolu 3(2) ta' dak ir-Regolament, ir-reġistrazzjoni hija sugġetta għall-kundizzjoni li l-applikant ikun affiljat ma' partit politiku Ewropew irreġistrat skont il-kundizzjonijiet u l-proċeduri stabbiliti f'dak ir-Regolament,
- (11) Kif intqal fil-premessa 8, l-AEMN mhijiex partit politiku Ewropew irreġistrat skont il-kundizzjonijiet u l-proċeduri stabbiliti fir-Regolament (UE, Euratom) Nru 1141/2014,

<sup>(1)</sup> ĠUL 317, 4.11.2014, p. 1.

- (12) Għaldaqstant, is-sottomissjoni ma tissodisfax waħda mill-kundizzjonijiet stabbiliti fl-Artikolu 3(2) tar-Regolament (UE, Euratom) Nru 1141/2014, b'mod partikolari l-kundizzjoni taħt l-ittra (a) tal-Artikolu 3(2) ta' dak ir-Regolament,

ADOTTAT DIN ID-DEĊIŻJONI:

*Artikolu 1*

Is-sottomissjoni mressqa minn Identités & traditions européennes għar-registrazzjoni bhala fondazzjoni politika Ewropea hija b'dan miċhuda.

*Artikolu 2*

Din id-Deċiżjoni għandha ssir effettiva fil-jum tan-notifika tagħha.

*Artikolu 3*

Din id-Deċiżjoni hija indirizzata lil

Identités & traditions européennes  
Rue des Alliés 15  
6044 Roux (Charleroi)  
BELGIQUE/BELGIË

Magħmul fi Brussell, it-13 ta' Novembru 2017.

*Fisem l-Awtorità għall-partiti politiċi Ewropej u l-fondazzjonijiet  
politiċi Ewropej*

*Id-Direttur*

M. ADAM

---